



## FIL-QORTI ĊIVILI – SEZZJONI TAL-KUMMERĊ

ONOR. IMĦALLEF  
IAN SPITERI BAILEY LL.M. LL.D.

Illum l-Erbgħa, 3 ta' Mejju, 2023

Kawża Nru. 3

Rik. Nru. 40/2022 ISB

Il-Kummissarju tat-Taxxi

vs

Ir-Registratur tal-Kumpanniji u b'digriet tat-3 ta' Gunju 2022 issejjhu fil-kawza Christopher Drago, Maria Carla Drago u Maria Dolores Grech, liema digriet gie sussegwentament revokat *contrario imperio* b'digriet tat-18 ta' Jannar 2023

Il-Qorti,

Rat ir-rikors tal-Kummissarju tat-Taxxi, intavolat fil-11 ta' April 2022, li permezz tiegħu huwa talab lil-Qorti sabiex:-

“... tordna illi l-kumpannija **Fujisonic Co. Ltd. (C-33855)** terġa’ titqiegħed fuq ir-Registru tal-Kumpanniji salv kull provvediment li jogħġobha tagħti.”

U dan wara li ppermetta:

1. Illi l-esponenti Kummissarju għal dak li jirrigwarda VAT hu kreditur tas-soċjetà **Fujisonic Co. Ltd.** fl-ammont ta’ mija u sebgħa u sittin elf, ebda’ mija u ħamsa u għoxrin ewro u (€167,425.24) Dok. ‘A’;
2. Illi s-soċjetà surreferita kienet irregistrat mal-esponenti Kummissarju sabiex tibda l-attività ekonomika tagħha fit-28 ta’ Ottubru 2002 bin-numru tar-reġistrazzjoni MT 17119706 u bl-indirizz: Casa Drago, Triq Dun Mikiel Xerri, Attard, Malta;
3. Illi s-soċjetà surreferita bin-numru tal-Kumpannija C33855 kienet intavolat appell quddiem it-Tribunal Amministrattiv fl-ismijiet:

**Fujisonic Co Ltd. vs Id-Direttur Ġenerali (Taxxa fuq il-Valur Miżjud), appell numru 80/2013 VG**

*kontra l-istimi maħruġa mill-esponenti Kummissarju;*

4. Illi riċentement ir-Rikorrenti skopra u kien sorpriż kif tenut kont tal-ammont surreferit dovut lir-Rikorrenti, ir-Registratur tal-Kumpanniji ddeċida illi jikkanċella minn fuq ir-Registru tal-Kumpanniji lis-soċjetà **Fujisonic Co Ltd.**
5. Illi tali deċiżjoni fejn is-soċjetà surreferita kienet ‘Struck off as Defunct’ bid-data effettiva 03/07/2020. Illi din id-deċiżjoni kienet se tkun ta’ preġudizzju enormi għar-rikorrenti;
6. Illi r-Rikorrenti mhux edott mill-fatti illi wasslu għad-deċiżjoni tar-Registratur tal-Kumpanniji illi jiġħassar l-isem tas-soċjetà minn fuq ir-Registru tal-Kumpanniji;
7. Illi r-Rikorrenti tenut kont tas-suespost u sabiex jissalvagwardja l-pożizzjoni tiegħu, qiegħed jintavola r-rikors de quo ai termini tal-Kap. 386 u b’mod ġartikolari dawk tal-artikolu 325(4) tal-Liġijiet ta’ Malta;
8. Illi l-appell quddiem it-Tribunal Amministrattiv surreferit immatura sew u wasal fl-istadju fejn l-Onorabbli Tribunal wasal

*biex beda jagħti s-sentenza tiegħi dwar l-appell fuq imsemmi u jinsab differit għat-2 ta' Ġunju 2022;*

9. *Illi tali sitwazzjoni tat-tħassir tal-kumpannija' tippreġudika serjament lill-Kummissarju esponenti milli jiġbor il-flus lilu dovuta mill-kumpannija Fujisonic Co. Ltd.;*
10. *Illi għadhom ma għaddewx ħames (5) snin minn meta s-soċjetà surreferita tħassret minn fuq ir-Registru tal-Kumpanniji u fl-umili fehma tar-rikorrent jeżistu l-elementi kollha kkontemplati fl-artikolu 325(4) tal-Kap. 386 tal-Liġijiet ta' Malta sabiex il-kumpanija terġa' tiġi mqiegħda fuq ir-Registru tal-Kumpanniji;*
11. *Illi l-artikolu surreferit testwalment jgħid:*

*(4) Jekk membru jew kreditur tal-kumpannija, jew xi persuna oħra li fil-fehma tal-Qorti jkolla interess li tħossha aggravata bil-fatt li l-isem tal-kumpannija jkun tħassar minn ir-Registru bis-saħħa ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpannija jerġa' jidhrol fir-registru, tordna li dak l-isem jerġa' jidhrol fir-registru, u mal-konsenja ta' kopja uffiċjali tal-ordni mir-Registratur tal-Qrati lir-Registratur għar-registrazzjoni, il-kumpannija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel daw il-provvedimenti li jidhrolha xierqa l-kumpannija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpannija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerġa' jidhrol fir-registru.*
12. *Illi dan ir-rikors qed jiġi intavolat sabiex jissalvagwardja l-pożizzjoni tar-rikorrent, jitħasru l-interessi erarju pubbliku u jiġu ssalvagwardati id-dettami tal-ġustizzja;*
13. *Illi l-esponenti jsib konfront f'dan li qiegħed jitlob fir-ġursiprudenza kostanti ora mai definita tal-qrati nostrali f'każi simili u senjatament fil-kawżi segwenti, kollha mogħtija mill-Qorti Ċivili (Sezzjoni tal-Kumerċ):*

1. 29 ta' Settembru 2020 Mario Borg vs ir-Registratur tal-Kumpanniji;
2. 30 ta' Ġunju 2020: Mazzacano D'Amato et vs ir-Registratur tal-Kumpanniji;
3. Edwin Zammit kontra X et. 29 ta' Ottubru 2020;
4. 30 ta' April 2020 Joseph Caruana vs Saviour Ferrito et
5. 16 ta' Diċembru 2019:- Xuereb et vs Registratur tal-Kumpanniji et
6. 28 ta' Marzu 2019:- Gauci Maistre noe vs ir-Registratur tal-Kumpanniji et

**Prim' Awla tal-Qorti Ċivili:-**

7. 24 ta' Jannar 2006:- Cassar Pullicino noe vs Ir-Registratur tas-Socjetajiet et
8. 26 ta' Ġunju 2018:- Micallef vs Borg et
9. 30 ta' Marzu 2017:- Hal Mann Construction Limited et vs Ir-Registratur tal-Kumpanniji
10. 31 ta' Jannar 2017:- Borg Barthet vs Ir-Registratur tal-Kumpanniji.

Rat **id-dokumenti** pprezentati mar-rikors (fol 6 sa fol 9).

Rat **id-digriet** tagħha tat-22 ta' April 2022 minn fejn jirrizulta illi r-rikors kien appuntat għas-smiġ għall-udjenza tat-3 ta' Ġunju 2022 f'12:00 p.m., u fejn kienet ordnata n-notifika tar-rikors lir-Registratur tal-Kumpanniji b'għoxrin jum żmien għar-risposta.

Rat illi r-Registratur tal-Kumpanniji kien notifikat fis-6 ta' Mejju 2022 (ara tergo ta' fol 10).

Rat illi fis-26 ta' Mejju 2022, ir-**Registratur tal-Kumpanniji** intimat pprezenta **ir-risposta** tiegħu (fol 13) b'dokument hemm anness, li permezz tagħha, huwa sostna:

*Illi l-kumpanija Fujisonic Co. Ltd (C 33855) kienet giet registrata fuq ir-Registru tal-Kumpanniji ("Registru"), fit-3 ta' Mejju tal-2004;*

*Illi fiż-żmien li damet fuq ir-Registru, il-kumpanija naqset mill-obbligi tagħha illi tibgħat kontijiet u prospetti annwali lir-Registratur għar-registrazzjoni ai termini tal-Att dwar il-Kumpanniji;*

*Illi tali nuqqas kien raġuni biżżejjed sabiex l-esponent Registratur tissoponi illi il-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpanniji;*

*Illi in vista tas-suespost, ir-Registratur proċediet sabiex kitbet lill-kumpanija sabiex tavżaha illi l-isem tal-kumpanija kien ser jiġi mħassar minn fuq ir-Registru kemm il-darba ma tintweriex raġuni sabiex dan ma jseħħx;*

*Illi r-Registratur bagħtet l-ewwel avviż permezz ta' ittra lill-kumpanija (annessi u mmarkati bħala Dok. 'A', l-ittri u l-pubblikazzjonijiet kollha maħruġa mir-Registratur) fuq l-indirizz registrat tagħha li huwa, Casa Drago, Dun Mikiel Xerri Street, Attard, Malta kif ukoll lill-uniku direttur tagħha Christopher Drago fl-istess indirizz, datati 20 ta' Jannar 2020;*

*Illi t-tieni avviż gie mibgħut permezz ta' ittra oħra lill-kumpanija u lid-direttur datati 3 ta' April 2020*

*Illi f'dawn l-ittri l-kumpanija ġiet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegibx l-ewwel ittra fi żmien xahar u t-tieni ittra fi żmien tliet xhur, ir-Registratur kienet se tkompli bil-proċess ta' tħassir tal-isem tal-kumpanija;*

*Illi fit-3 ta' April 2020, inħarġet publikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;*

*Illi ta' min jiġi rrimarkat kif ir-rikorrent qatt ma oġġezzjona għal tali proċess matul il-perjodu ta' tliet xhur provdut mir-Registratur għal-ġid ta' kull min seta qatt kellu interess jagħmel dan;*

*Illi fil-frattemp ir-Registratur baqgħet qatt ma rċeviet l-ebda tip ta' risposta jew dokumenti pendenti mingħand il-kumpanija u għaldaqstant fit-3 ta' Lulju 2020, li jaħbat tliet xhur mill-pubblikazzjoni msemmija hawn fuq, l-esponent ħareġ avviż fuq website miżmuma minnha fejn gie avżat illi l-isem tal-kumpanija in kwistjoni kien gie mħassar minn fuq ir-Registru;*

*Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;*

*Illi fil-każ odjern, ir-rikorrent qiegħed jibbaża t-talba tiegħu sabiex l-isem tal-kumpanija jerga' jitqiegħed fuq ir-Registru bħala kreditur ai termini tas-subartiklu 4 tal-artiklu 325 tal-Att. Dan tal-aħħar jipprovdli illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan;*

*Illi l-Kummissarju tat-Taxxi għandu l-ewwel jara jistax jiġbor l-ammont dovut skond l-Artikolu 325(6), li jipprovdli illi, minkejja illi l-isem tal-kumpanija jkun tħassar minn fuq ir-Registru, ir-responsabbilita' tal-kumpanija u kull uffiċjal u membru tagħha għandha tkompli u tista' tiġi nfurzata daqslikieku l-isem tal-kumpanija ma kien qatt tħassar minn fuq ir-Registru;*

*Illi r-Registratur tapprezza illi meta f'każ bħal dan, ikun kreditur illi jkun qiegħed jitlob lil din l-Onorabbli Qorti illi l-isem jerga' jitpoġġa lura fuq ir-Registru, din l-Onorabbli Qorti m' għandha l-ebda kontroll fuq l-aġir tal-kumpanija. Dan għaliex l-isem tal-kumpanija jkun qiegħed jerga' jitpoġġa fuq ir-Registru sempliciment għall-benefiċċju tal-kreditur. Ir-Registratur tixtieq umilment tissolleva, illi f'ħafna każijiet bħal dan tal- lum, il-kreditur jagħzel li jagħmel rikors il-Qorti sabiex jerga' jitqiegħed lura fuq ir-Registru l-isem tal-kumpanija anke jekk ikun jaf li l-kumpanija ma jkollha ebda assi;*

*Illi filwaqt illi r-Registratur tixtieq illi jekk il-kumpanija terġa titpoġġa fuq ir-Registru, tali kumpanija għandha tissottometti d-dokumentazzjoni kollha meħtieġa (inkluż il-prospetti annwali u l-kontijiet annwali) u dan sabiex jiġu salvagwardjati l-interessi tat-terzi persuni. Ir-Registratur qiegħda umilment tissolleva illi qiegħda tħalli f'idejn din l-Onorabbli Qorti u fil-provi sabiex jiġu magħrufin il-passi illi għandhom jittieħdu min-naħa tagħha sabiex il-pożizzjoni tal-kumpanija in kwistjoni tiġi rattifikata;*

*Illi r-Registratur hija kreditur ta' din il-kumpanija hija stess u għaldaqstant hija għandha tiġi mħallsa il-penali dovuti fuq nuqqas ta' reġistrazzjoni ta' prospetti annwali u kontijiet annwali li jammontaw għal eluf ta' ewro, filwaqt illi l-pagament dovut fuq reġistrazzjonijiet ta' prospetti annwali li baqgħu pendenti jammontaw għal **EUR 1,820**;*

*Illi r-Registratur ma toġġezzjonax illi l-kumpanija de quo tiġi mqiegħda fuq ir-Registru mill-gdid;*

*Illi għaldaqstant l-esponenti qiegħda umilment tissollewa li hija lesta li toqgħod għal kull direzzjoni u provvediment illi din l-Onorabbli Qorti jidrilha xierqa u opportuni fiċ-ċirkostanzi partikulari ta' dan il-każ, filwaqt illi r-Registratur ma tispicċax b'kumpaniji li m'humix in regola mal-Att fuq ir-Registru għal żmien indefinit.*

Rat ir-rikors tar-Registratur tal-Kumpaniji intavolat fis-26 ta' Mejju 2022 (fol 32) li permezz tiegħu talab il-kjamata fil-kawża ta' Christopher Drago, Maria Carla Drago u Maria Dolores Grech, bħala uffiċjali u azzjonisti tal-kumpanija Fujisonic Co Ltd (C 33855), u rat id-Digriet tagħha tat-30 ta' Mejju 2022 (fol 34) li permezz tiegħu ordnat in-notifika lill-kontro-parti b'gimgha għar-risposta.

Rat illi fl-udjenza tat-3 ta' Ġunju 2022, deher l-Avukat Roderick Zammit Randich għar-rikorrent Kummissarju tat-Taxxi u dehret l-Avukat Claudette Fenech għall-intimat Registratur. Rat ukoll li r-rikorrent iddikjara li m'għandhux oġġezzjoni għat-talba tal-intimat Registratur kif kontenut fir-rikors tiegħu tas-26 ta' Mejju 2022, u konsegwentament il-Qorti ddecretat billi laqgħet it-talba u ordnat il-kjamati in kawza tal-persuni indikati u konsegwentament in-notifika tal-kjamati in kawza.

Rat illi fl-udjenza tat-18 ta' Jannar 2022, id-difensur tal-intimat informat lill-Qorti illi in vista ta' diffikultajiet għan-notifika tal-kjamati in kawza tixtieq illi l-Qorti tirrevoka *contrario imperio* d-digriet tagħha tat-3 ta' Ġunju 2022.

Rat illi f'dik l-istess udjenza, il-Qorti laqgħet it-talba u li bi qbil bejn id-difensuri tal-partijiet, il-kawża tħalliet għall-illum għall-provvediment.

Rat l-atti l-oħra tal-kawża.

### **Ilkunsidrat:**

Illi din hija azzjoni mressqa mir-rikorrenti ai termini tal-Artiklu 325(4) tal-Kap 386 tal-Liġijiet ta' Malta, u li permezz tagħha, ir-rikorrenti jgħidu illi b'effett mit-3 ta' Lulju 2022, l-isem tas-soċjeta' Fujisonic Co. Ltd. (C 33855) kien għe mħassar minn fuq ir-Registru tal-Kumpaniji.

Illi jirriżulta illi r-rikorrent huwa kreditur tas-soċjeta` msemmija Fujisonic Co. Ltd. (C 33855), fl-ammonti kif indikati fir-rikors promotur, liema ammonti qed jiġu kkontestati mill-istess soċjeta' quddiem it-Tribunal Amministrattiv permezz tal-appell fl-ismijiet **Fujisonic Co Ltd. vs Id-**

**Direttur Ġenerali (Taxxa fuq il-Valur Miżjud)** bir-referenza 80/2013VG, liema appell wasal fi stadju avanzat. Jgħid li għalhekk it-tħassir tal-kumpanija tippregudika serjament lir-rikorrent milli jigbor il-flus lilu dovuti mis-soċjeta' *de quo*.

Huwa allura għalhekk illi r-rikorrent ressaq dawn il-proċeduri sabiex is-soċjeta' Fujisonic Co. Ltd. (C 33855) terga' titqiegħed fuq ir-Registru bil-għan illi r-rikorrent jieħu l-miżuri kollha lilu spettanti biex jissodisfa l-kreditu tiegħu.

### **Ikkunsidrat ulterjorment:**

Illi l-intimat Registratur jsostni illi kellu kull raġuni valida fil-liġi biex jikkonċella l-kumpanija u għaddha mill-proċeduri kollha li trid il-liġi sabiex sar dan. Filwaqt illi finalment jħalli f'idejn il-Qorti sabiex tiddeċiedi hi skond il-provi li jitressqu, b'dana kollu r-Registratur intimat jirrimarka illi jekk kemm -il darba l-isem tal-kumpanija jidħol lura fir-registru, ir-Registratur m'għandux jispiċċa b'kumpaniji li m'humix in regola mal-Att fuq ir-Registru għal żmien indefinit.

### **L-Art. 325(4) tal-KAP 386 tal-Ligijiet ta' Malta:**

*Jekk membru jew kreditor tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membru jew kreditor jew minn dik il-persuna l-oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerga' jidħol fir-registru, tordna li dak l-isem jerga' jidħol fir-registru, u mal-konsenja ta' kopja ufficjali tal-ordni mir-Registratur tal-Qrati lir-Registratur għar-registrazzjoni, il-kumpanija għandha titqies li komplet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-*



*ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerga' jidhol fir-reġistru.*

Il-Qorti qieset u fliet ir-rekwiżiti li hemm bzonn biex kumpanija kummerċjali li tneħħiet minn fuq ir-Reġistru tal-Kumpanniji terġa' ssib postha fuqu ai termini tas-Sub-Artiklu appena ċitat.

M'hemmx dubbju illi għadhom ma għaddewx il-ħames snin minn meta il-kumpanija Fujisonic Co. Ltd. (C 33855) ġiet ikkanċellata minn fuq ir-Reġistru.

Mill-atti jidher ċar illi r-rikorrent għandu kreditu sostanzjali fil-konfront tal-kumpanija mneħħija minn fuq ir-Reġistru Fujisonic Co. Ltd. (C 33855) u li qiegħed jagħmel ħiltu sabiex jiġi mħallas l-istess kreditu.

Illi filwaqt illi l-intimat Registratur għandu raġun josserva illi jekk kemm -il darba l-kumpanija terġa' titpoġġa fuq ir-reġistru ai termini tal-Artiklu 325(4) xorta ser jissusistu l-fatturi li wasslu sabiex ir-Reġistratur neħħa l-kumpanija minn fuq ir-Reġistru – b'dana kollu kull każ storja u fil-każ odjern, ir-rikorrent indika b'mod ċar li għad għandu kreditu sostanzjali u proċeduri pendenti fil-konfront tal-istess kumpanija.

Huwa għalhekk illi din il-Qorti, fid-deċiżjoni tagħha qed tieħu nota tal-fatt illi r-Reġistratur intimat kellu kull raġun illi jikkancella isem il-kumpanija Fujisonic Co. Ltd. (C 33855) minn fuq ir-Reġistru, pero` ir-rikorrent għandu interess u jinsab sodisfatt dak li trid il-liġi biex huwa jitlob b'suċċess ir-rientegrazzjoni tal-kumpanija msemmija lura fuq ir-Reġistru.

Il-Qorti sejra għalhekk tilqa' t-talba mressqa mir-rikorrenti, pero` una volta illi ser jingħata din l-opportunita' li l-kumpanija Fujisonic Co. Ltd. (C 33855) terġa' titpoġġa fuq ir-Reġistru tal-Kumpanniji, dan ma jfissirx illi din il-Qorti terġa' tagħti jew marbuta terġa' tagħti opportunita` oħra jekk ir-rikorrenti ifallu mid-dmirijiet u l-obbligi tagħhom biex jeżerċitaw d-drittijiet tagħhom fil-konfront ta' din il-kumpanija.

Ir-rikorrenti għandhom ikunu ben konxji ta' dan u b'hekk din il-Qorti tkun f'posizzjoni aktar komda u serena biex teżerċita id-diskrezzjoni tagħha favur it-tqegħid lura ta' isem is-socjeta` Fujisonic Co. Ltd. (C 33855) lura fuq ir-Reġistru.

**GĦALDAQSTANT**, fid-dawl tal-provvedimenti tal-KAP 386 hawn fuq ċitati u fid-dawl ta' dak hawn fuq kkunsidrat, il-Qorti jidhrilha illi jkun ġust u ekwu illi tilqa' t-talbiet tar-rikorrent u dana billi:

1. **Fl-ewwel lok**, tordna lir-Registratur tal-Kumpanniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi żmien ħmistax il-jum, jerga' jdaħħal l-isem ta' **Fujisonic Co. Ltd. (C 33855)** fuq ir-Registru tal-Kumpanniji, biex b'hekk titqies illi komplet bl-eżistenza tagħha daqs li kieku isimha ma kienx tħassar minn fuq ir-Registru.
2. **Fit-tieni lok** tordna lir-Registratur tal-Kumpanniji sabiex iwettaq dawk il-pubblikazzjonijiet kollha mehtiega ai termini tal-liġi relattiva għal tali inserzjoni mill-ġdid tal-kumpannija msemmija fir-Registru tal-Kumpanniji.
3. **Fit-tielet lok**, tordna, illi l-isem ta' **Fujisonic Co. Ltd. (C 33855)** jitpogġa lura fuq tali Registru tal-Kumpanniji għall-perjodu ta' ħames (5) snin, b'dan illi r-rikorrent huwa mistenni illi jsegwi u wieħed jispera jiffinalizza kwalunkwe proċeduri neċessarji sabiex jikseb u jenforza kwalsiasi drittijiet kontra l-istess soċjeta` msemmija fiż-żmien hawnekk konċess.
4. **Fil-raba' lok**, tordna illi l-ispejjes ta' din il-procedura u kif ukoll kwasliasi spejjes illi jista' jinkorri ir-Registratur intimat sabiex jirrestitwixxi isem il-kumpannija **Fujisonic Co. Ltd. (C 33855)** fuq ir-Registru tal-kumpanniji u konsegwentament jerga' jiġi kkanċellat l-istess isem kif hawn fuq deċiż, jkunu a karigu tar-rikorrent.

**Onor. Ian Spiteri Bailey**  
Imħallef

**Marisa Bugeja**  
Deputat Registratur